

XX əsrdə zərurətdən yaranan Elmlər Akademiyasının gələcəyə ünvanlanan fəaliyyəti

"Yalnız Akademiyanın möhtəşəm keçmişinə məmnunluqla baxmaq kifayət deyil, həm də, ilk növbədə, yeni fəaliyyət sahələrini inkişaf etdirmək, elmin həqiqətən də texnoloji və ictimai tərəqqinin əsas mənbəyinə çevrilməsi üçün istiqamətlər müəyyənləşdirmək lazımdır."

Akademik S.İ. Vavilov



Arif HƏŞİMOV
akademik

(əvvəli ötən saylarımızda)

Sonra Azərbaycan Milli Elmlər Akademiyasının prezidenti akademik Mahmud Kərimov yubiley məruzəsi ilə çıxış etmişdir. Akademik Mahmud Kərimovun çıxışından:

"Möhtərəm cənab Prezident!
Hörmətli Akademiyaya üzvləri!
Hörmətli xanımlar və cənablar!

Bu gün biz xalqımızın ictimai-siyasi və mədəni fikirlərində müstəsna yeri və rolu olan, dünya elmində öz sözünü demiş müqəddəs elm məbədinin - Azərbaycan Milli Elmlər Akademiyasının 60 illiyini qeyd edirik. Bu 60 ilik tarix qədim və möhtəşəm bir sivilizasiyaya əsaslanan milli-mədəni varisiyin, zəngin elmi ənənələr və məktəblər üzərində qurulan yeni bir təkamülün və inibahın yaşıdır.

1970-1980-ci illər Azərbaycan Elmlər Akademiyasının inkişafında xüsusi yer tutur. Respublikamızın iqtisadi, ictimai-siyasi və milli-mədəni tərəqqisi kontekstində Azərbaycan elmi böyük uğurlar əldə etdi. Ümummilli Liderimiz Heydər Əliyev "müqəddəs elm ocağı" kimi qiymətləndirdiyi Akademiyanın tarixi taleyində həlledici rol oynamışdır.

Azərbaycan elmi bu müdrik və uzaqgörən rəhbərin simasında özünün ən böyük hamisini və qayğıkeşini tapdı. Bu sahəni hər zaman şəxsi diqqət və nəzarətində saxlayan ölkə başçısının həyata keçirdiyi məqsədyönlü tədbirlər sayəsində elm adamlarının maddi və mədəni problemləri ardıcıl şəkildə öz həllini tapmağa başladı, onların sosial vəziyyəti xeyli dərəcədə yaxşılaşdı.

Heydər Əliyev Azərbaycanın ali rəhbərliyinə ikinci dəfə qayıtdıqdan sonra da ölkəmizdə elmin inkişafı naminə ardıcıl olaraq mühüm tədbirlər həyata keçirirdi. Ulu Öndərin Azərbaycan Milli Elmlər Akademiyasına müstəqil dövlətimizin elmi-texniki siyasətini həyata keçirən ali dövlət orqanı statusu verməsi Akademiyanın yeni məzmununda işləməsinə hüquq, maddi-mənəvi özlü oldu, onun qarşısına məsul dövlət vəzifələri qoydu, xalqımızın intellektual potensialını inkişaf etdirmək, onun dünya elmi ilə inteqrasiyasına nail olmaq baxımından mühüm tarixi sənəd rolunu oynadı.

Möhtərəm cənab Prezident!

Alimlərimiz dövlətimizin müstəqilliyinin qorunmasını, ölkədə ictimai-siyasi sabitliyin möhkəmləndirilməsini, demokratiyanın və iqtisadiyyatın inkişafını daim ümdə məqsəd kimi qəbul edərək, bütün səylərini bu vəzifələrin yerinə yetirilməsi üçün səfərbər etmişlər. Alimlərimiz respublika tarixinin həlledici məqamlarında dövlətimizə, ölkə Prezidentinə sadıqlıq nümayiş etdirmiş və ona dayaq olmuşlar.

Sizi əmin etmək istəyirəm ki, Akademiyanın alimləri respublikamızda iqtisadi-siyasi sabitliyi, milli-mədəni birliyi təmin edən siyasi xəttinizi daim dəstəkləyəcək, müstəqil dövlət quruculuğu prosesində öz intellektual imkanlarını əsirgəməyəcəklər".

Məruzə ətrafında çıxış etmişlər: Akademiklər Akif Əlizadə, Əli Abbasov və Bəkir Nəbiyev.

Yubiley mərasiminin sonunda akademik Mahmud Kərimov Azərbaycan Respublikasının Prezidenti İlham Əliyevə müraciət edərək demişdir:

"Möhtərəm cənab Prezident!

Sizin bugünkü mərasimdə şəxsən iştirak etməyiniz, Akademiyaya alimlərinin ünvanına söylədiyiniz xoş sözlər, alimlərimizi yüksək fəxri adlara, orden və medallara layiq görməyiniz Azərbaycan elminə, Azərbaycan Milli Elmlər Akademiyasına, ümumiyyətlə, Azərbaycan alimlərinə göstərdiyiniz böyük diqqət və qayğınızın təzahürüdür. Bu diqqət və qayğıya görə Sizə bütün Azərbaycan alimləri, elmi ictimaiyyəti adından dərin minnətdarlığımı bildirirəm. Xahiş edirəm, bugünkü görüşün xatirəsi kimi bizim kiçik hədiyyəmizi qəbul edəsiniz".

Akademik Mahmud Kərimov Prezident İlham Əliyevə AMEA-nın yubileyi münasibətilə xatirə

hədiyyəsini təqdim etmişdir. ("AZƏRBAYCAN" qəzeti, 15 dekabr 2005-ci il, səh.1-3)

Azərbaycan Respublikasının Prezidenti İlham Əliyev Lev Landaunun 100 illik yubileyinin keçirilməsi haqqında 22 yanvar 2008-ci il tarixli Sərəncam imzalamışdır. Sərəncamda deyilir: "2008-ci ildə Nobel mükafatı laureatı Lev Landaunun 100 illik yubileyi tamam olur. Bakıda anadan olmuş Lev Landau burada ilk təhsilini almış, gimnaziyanı və Bakı İqtisad Texnikumunu bitirmiş, Azərbaycan Dövlət Universitetində oxumuşdur. Dahi fizikin vətəni Bakı şəhərində Lev Landaunun 100 illik yubileyinin layiqincə keçirilməsini təmin etmək məqsədi ilə Azərbaycan Milli Elmlər Akademiyası Azərbaycan Respublikasının Təhsil Nazirliyi ilə birlikdə tədbirlər planı hazırlayıb həyata keçirsin".

Dünya şöhrətli alim, nəzəri fizikanın yaradıcılarından biri olan Nobel mükafatı laureatı, akademik Lev Davidoviç Landaunun 100 illik yubileyi respublika səviyyəsində layiqincə qeyd olunmuş, bu istiqamətdə bir sıra mühüm tədbirlər həyata keçirilmişdir. Belə ki, görkəmli alimin nəzəri fizika kursunun cildləri Azərbaycan dilinə tərcümə olunaraq nəşr edilmişdir. Eyni zamanda, Azərbaycan Respublikasının Xalq rəssamı, heykəltəraş Akif Əsgərov tərəfindən akademik L.D.Landaunun heykəli də hazırlanmışdır. Heykəl hazırda AR Elm və Təhsil Nazirliyinin Fizika İnstitutunun əsas binasının giriş dəhlizində yerləşdirilib. Akademik Yusif Məmmədliyəvin heykəlinin də müəllifi Xalq rəssamı, heykəltəraş Akif Əsgərovdur - red.



Akademik Lev Landaunun doğulub və 1924-cü ilə qədər yaşadığı ev (Nizami küçəsi, 62). Evi qarşısında vurulmuş xatirə lövhəsi və Fizika İnstitutundakı heykəl

Nobel mükafatı laureatı, akademik Lev Davidoviç Landaunun 100 illik yubileyi qeyd edildə onun "Atom Layihəsi"ndə iştirakı haqqında olan məlumatlar da məruzələrdə qeyd edilmişdir.

Məruzələrdə qeyd edilən və fəaliyyətləri həmyerlimiz Lev Landau ilə çox bağlı olan, elmi və pedaqoji fəaliyyətə Bakıda başlayan, sonradan elm tarixinə adları böyük hərfərlə yazılan Lev Landaunun həmkarları haqqında olan məlumatların da bir hissəsini məqaləyə əlavə etməyi məqbul hesab etdik.

Akademik Lev Landau "Atom Layihəsi"ndə Sovet atom bombasının "atası" adlandırılan, SSRİ Elmlər Akademiyasının akademiki, SSRİ-də atom layihəsinin baş elmi rəhbəri, nüvə enerjisindən dinc məqsədlər üçün istifadənin banilərindən biri olan İqor Vasilyeviç Kurçatovun 1944-cü il noyabrın 24-də L.P.Beriyaya ünvanladığı "Problem üzərində işləmək üçün cəlb edilməsi zəruri olan alimlər haqqında" tam məxfi məktub əsasında iştirak etmişdir. Məktubda qeyd edilir: "Professor, fizika-riyaziyyat elmləri doktoru L.D.Landau, SSRİ Elmlər Akademiyasının Fizika Problemləri İnstitutunun Nəzəri şöbəsinin müdiri, Sovet İttifaqının ən dərin, istedadlı və bilikli nəzəriyyəçi fiziklərindən biridir. Onun işə cəlb edilməsi məsələsi mənim tərəfimdən yoldaş V.M.Molotova məruzəmdə qoyulmuşdu. Onun uran problemi üzərində işdə iştirakı uran atomunda baş verən əsas proseslərə dair dərin fiziki problemlərin həllində çox faydalı ola bilər". Eyni məktubda İ.V.Kurçatov P.L.Kapitsa, A.F.Ioffe, K.D.Sinelnikov və digərlərinin adlarını da çəkir. (Городец Б.Б. Круг Ландау: Физика войны и мир. / Предисл. Б.А.Кушнера. М.: Книжный дом "ЛИБРОКОМ", 2009, 272 с., стр.53).

Üç dəfə Sosialist Əməyi Qəhrmanı adı alan İqor Vasilyeviç Kurçatov (30.12.1902 - 7.02.1960) 1923-cü ilin noyabrında Bakıda Azərbaycan Politeknik İnstitutunun Fizika fakültəsində assistent vəzifəsində işləmişdir. Bakıda birlikdə işlədiyi professor Semyon Usatının tövsiyəsi ilə o, 1925-ci ildə akademik Abram İoffenin rəhbərliyi ilə Leninqraddakı Fizika-texniki İnstitutun elmi işçisi təyin edilmişdir. İ.V.Kurçatov 1941-ci ildə A.P.Aleksandrovlə birlikdə gəmilərin minalardan mühafizəsi problemini həll etmişdir. 1943-cü il martın 10-da 2 saylı laboratoriyanın

müdiri, 1943-cü ilin sentyabrında isə, MK-nın və Şəxssən Stalinin tövsiyəsi ilə müxbir üzv səviyyəsini adlayaraq akademik seçilmişdir. O, SSRİ və Avropada ilk nüvə reaktorunun (1946), ilk sovet nüvə və termonüvə bombalarının və Obninsk şəhərində dünyada ilk atom elektrik stansiyasının (1954) yaradılmasına rəhbərlik etmişdir.

İ.V.Kurçatov 1927-ci il Bakıda işlədiyi vaxtdan tanıdığı həmkarı və dostu Kiril Sinelnikovun bacısı Marina Dmitriyevna Sinelnikova ilə ailə həyatı qurur.

Kiril Dmitriyeviç Sinelnikov (1901-1966) sovet eksperimental fiziki və sovet atom bombasının yaradılmasının görkəmli iştirakçılarından biri idi. O, 1923-cü ilin sentyabrında Bakının dəvəti ilə Azərbaycan Dövlət Universitetinin Fizika və elektrotexnika kafedrasında müəllim vəzifəsində işləməyə başlamışdır. Ukrayna SSR Elmlər Akademiyasının akademiki (1948) olmuşdur.

SSRİ-də atom bombasının yaradılması işində (1945-1953-cü illərdə), sonra isə nüvə silahının istehsalında mühüm rol oynamış həmyerlimiz Boris Lvoviç Vannikov Bakıda neftçi ailəsində anadan olmuşdur (07.09.1897-22.02.1962). Yeniyetmə ikən ibtidai məktəbi bitirdikdən sonra neft mədənlərində fəhlə, sonra yol tikintisində, həmçinin zavodda mexanik işləmişdir. Bakı Politeknik Məktəbini 1918-ci ildə bitirərək 1920-ci ildə Moskvaya köçmüşdür. Orada N.E.Bauman adına Moskva Ali Texniki Məktəbində oxumuş və 1926-cı ildə oranı bitirmişdir.

B.L.Vannikovun vətəni Bakı şəhərində onun ölümündən 20 il sonra, 1982-ci ildə abidə-büstü qoyulmuşdur. Abidənin açılışında Ümummilli Lider Heydər Əliyev iştirak etmişdir.



Akademiklər İ.V.Kurçatovun, L.D.Landaunun və digərlərinin əldə etdikləri nailiyyəti akademik Y.B.Zeldoviç belə qiymətləndirmişdir: "1949-cu ilin avqustu - sovet atom silahının sınağı - bütün xalqın böyük, məqsədyönlü səyinin məntiqi nəticəsi idi, burada ölkənin müharibədən əvvəlki illərdə toplanmış elmi potensialının da rolu olmuşdur. Müharibədən əvvəlki rus dilində çap olunan əsərlərimizi ABS-də oxusaydılar, bu qədər təəccüblənməzdilər". (Городец Б.Б. Круг Ландау: Физика войны и мир. / Предисл. Б.А.Кушнера. М.: Книжный дом "ЛИБРОКОМ", 2009, 272 с., стр. 20).

Baxılan dövrün elmi nailiyyətlərdən biri akademik Z.Səmədzadənin rəhbərliyi ilə 2010-cu ildə 7 cildlik "Böyük İqtisadi Ensiklopediya"nın nəşr olunmasıdır.

Azərbaycan Respublikasının Prezidenti İlham Əliyev Azərbaycan Milli Elmlər Akademiyasının 26 aprel 2011-ci il tarixli illik Ümumi Yığıncağında iştirak etmişdir.

Yığıncağı AMEA-nın prezidenti Mahmud Kərimov giriş sözü ilə açaraq demişdir: "Möhtərəm cənab Prezident! Sizin Bakı şəhərinin unikal məmarlıq incisi sayılan Azərbaycan Milli Elmlər Akademiyası binasının əsaslı təmir və yenidən qurulmasından sonra onun açılış mərasimində iştirakınız, həmçinin əlamətdar hadisə olan Akademiyanın illik Ümumi Yığıncağına gəlməyiniz ölkəmizin elmi ictimaiyyəti tərəfindən böyük min-



nətdarlıq hissi ilə qarşılanır. Ümummilli Liderimiz Heydər Əliyevin həm sovet hakimiyyəti, həm də müstəqillik illərində elmin inkişafı sahəsində yeritdiyi ardıcıl siyasət nəticəsində Azərbaycan Milli Elmlər Akademiyası qorunub saxlanılmış, fəaliyyət dairəsi xeyli genişləndirilmiş, səlahiyyətləri artırılmışdır. Azərbaycanda elmi-texniki potensialı qorumaq və inkişaf etdirmək, iqtisadiyyatı gücləndirmək, mədəniyyəti zənginləşdirmək, xalqın milli mənafeyini qorumaq baxımından onun qarşısında mühüm vəzifələr qoyulmuşdur. Siz Milli Elmlər Akademiyasının ölkəmizin iqtisadi, sosial və mədəni inkişafında, elmi kadrın hazırlanmasında rolunu, həmçinin Akademiyaya əməkdaşlarının yaradıcı əməyini qiymətləndirərək onların bir çoxunu müstəqil Azərbaycanın orden, medal və fəxri adlar ilə təltif etmişiniz. İcazə verin, hamınızın adından ali qonağı bir daha salamlayım və onu çıxış üçün tribunaya dəvət edim".

Prezident İlham Əliyev yığıncaqda giriş nitqi söylədi. Azərbaycan Prezidenti İlham Əliyevin giriş nitqindən:

"Əziz dostlar!

Hörmətli xanımlar və cənablar!

İlk növbədə, mənə Akademiyaya dəvət etdiyinizə görə sizə minnətdarlığımı bildirmək istəyirəm. Bu gün Akademiyanın Ümumi illik Yığıncağı keçirilir. Əminəm ki, yığıncaq çox uğurlu keçəcəkdir və Azərbaycan elminin gələcək inkişafı üçün burada çox dəyərli fikirlər səslənəcəkdir.

Azərbaycan Elmlər Akademiyası 1945-ci ildən fəaliyyət göstərir. 1945-ci ildən bu günə qədər Akademiyaya böyük və uğurlu yol keçmişdir. Alimlərimiz Azərbaycanın inkişafına müxtəlif dövrlərdə dəyərli töhfələrini vermişlər. Məhz Heydər Əliyevin Azərbaycan elminə bütün dövrlərdə göstərdiyi diqqət və qayğı nəticəsində elmin inkişafı sürətlə aparılırdı. Burada səsləndi və təsadüfi deyil ki, hakimiyyətə qayıdandan sonra onun Azərbaycan ictimaiyyəti ilə ilk görüşü məhz Akademiyada olmuşdur. Akademiyada Azərbaycanın intellektual elitası cəmlənib. Akademiyanın inkişafı Azərbaycanda elmin inkişafına birbaşa təsir göstərir.

Azərbaycan müstəqil dövlət kimi uğurlu siyasət aparır. Ölkəmiz inkişaf edir. Bu inkişaf özünü bütün istiqamətlərdə göstərir. Əlbəttə, elmin inkişafı da ümumi inkişaf templəri ilə uzlaşmalıdır. Azərbaycanda elmin, ali təhsilin, iqtisadiyyatın birliyi yaradılmalıdır. Bizim üçün elmin inkişafı ilə bağlı əsas məsələ prioritetlərin düzgün seçilməsidir. İşimizi bu prioritetlər üzərində qurmaq üçün konkret təkliflər verilməlidir. Azərbaycanda dünya səviyyəsində aparılan araşdırmalar da öz müsbət təsirini göstərmişdir. Əgər vaxtilə alimlərimiz böyük neft-qaz yataqlarını kəşf etməsəydilər və Azərbaycanın bu təbii resursları olmasaydı, müstəqil həyatımız başqa istiqamətdə inkişaf edə bilərdi. Neft-kimya sahəsində böyük perspektivlər vardır. Nəzərə alsaq ki, ölkəmizdə bu istiqamətdə bütün dövrlərdə çox güclü elmi məktəb olmuşdur, bu, iqtisadi gücümüzü artıracaq, yeni iş yerlərinin açılmasına gətirib çıxaracaqdır.

Bu gün ölkə qarşısında duran vəzifələr prioritetlər əsasında müəyyən edilib. Elm qarşısında duran məsələ də eyni qaydada həll olunmalıdır. Yəni də, demək istəyirəm ki, ilk növbədə, enerji təhlükəsizliyi məsələləri gündəlikdə durmuşdur. Gələcəkdə isə biz çoxşaxəli iqtisadiyyat yaratmaqla elmi əsaslara söykənərək, dayanıqlı inkişaf modelimizi qurmaliyiq. Dünyanın aparıcı elmi mərkəzləri ilə əməkdaşlıq səviyyəsi daha da güclü olmalıdır. Çünki bu sahədə bizdə olan potensial, hesab edirəm ki, hələ istədiyimizə cavab vermir. Bütövlükdə beynəlxalq elmi mərkəzlər ilə əməkdaşlıq daha da geniş olmalıdır. İnformasiya-kommunikasiya sektorunda uğurlarımız göz qabağındadır. Qısa müddət ərzində bu sahədə böyük nailiyyətlər əldə edilmişdir. Bu gün MDB məkanında Azərbaycan İKT ilə bağlı ön sıralardadır. Ona görə, hesab edirəm ki, Akademiyada bu istiqamətdə daha da ciddi addımlar atılmalıdır. Bir sözlə, iqtisadi inkişafımızla, sənaye inkişafımızla bağlı çox konkret proqramlar vardır. Azərbaycan elmi bu istiqamətdə öz sözünü deməlidir.

(davamı 7-ci səhifədə)

XX əsrdə zərurətdən yaranan Elmlər Akademiyaşının gələcəyə ünvanlanan fəaliyyəti

əvvəli 6-cı səhifədə

Humanitar elmlərlə bağlı məsələlər, əlbəttə ki, daim diqqət mərkəzindədir və bu sahədə aparılan işlər çox uğurludur, təqdirəlayiqdir. Hesab edirəm ki, Elmlər Akademiyası bu istiqamətdə çox uğurlu fəaliyyət göstərir. Sadəcə olaraq, qeyd etməliyəm ki, bu məsələ daim diqqət mərkəzində olmalıdır. Ana dilimizə hörmət və qayğı daimi olmalıdır. Biz ana dilimizi xarici təsirdən qoruma-lıyıq. Ana dilimiz bizim toxunulmaz sərvətimizdir. Mən çox şadam ki, tarixçilərimiz çox sanballı və əsaslı əsər-lər yaradırlar. Xüsusilə Ermənistan-Azərbaycan, Dağlıq Qarabağ münaqişəsinin mövcudluğu bizə diktə edir ki, bu sahəyə daha da böyük diqqət göstərək. Çünki bu bölgənin tarixi ermənilər tərəfindən daim saxtalaşdırılır, daim təhrif olunur. Şadam ki, alimlərimiz mənim çağırışına müsbət cavab verərək qısa müddət ərzində bu bölgənin tarixi ilə bağlı çox gözəl və real faktlara əsaslan-mış əsərlər yaratmışlar. Başlıcası, İrəvan xanlığının tari-xi ilə bağlı yaradılmış əsərlər xüsusi məna daşıyır. Çünki, əfsuslar olsun ki, dünya birliyi demək olar bilmirdi ki, bugünkü Ermənistan dövləti tarixi Azərbaycan torpaqlarında yaranmışdır. Zəngəzur mahalı qədim Azərbaycan torpağıdır və süni şəkildə Ermənistana verilmişdir. Zəngəzur mahalının Ermənistana verilməsi böyük ədalətsizlik idi. Biz elə etməliyik ki, Azərbaycan elmi inkişaf etsin, yaşasın və Azərbaycan dövlətinə, Azərbaycanın milli maraqlarına həmişə olduğu kimi xidmət etsin”.

Azərbaycan Milli Elmlər Akademiyasının prezidenti, akademik Mahmud Kərimov dərin və məzmunlu çıxışına görə cənab Prezidentə minnətdarlığını bildirmişdir. Sonra akademik Mahmud Kərimov 2010-cu ildə AMEA-da və respublikanın digər elmi mərkəzlərində görülmüş işlərdən, il ərzində əldə edilən nailiyyətlərə dair hesabatı təqdim etmişdir.

Hesabat məruzəsi ətrafında AMEA-nın akademikləri - Akif Əlizadə, İsmayıl Hacıyev, Akif Hacıyev, Vaqif Fərzəliyev və Bəkir Nəbiyev çıxış etmişlər. Sonra Azərbaycan Milli Elmlər Akademiyasının hesabatı səsə qoyularaq təsdiq edilmişdir. AMEA-nın Rəyasət Heyətinin işi də qiymətləndirilmək üçün səsə qoyulmuş və qənaətbəxş hesab olunmuşdur.

Dövlət başçısı Akademiyanın illik Ümumi Yığıncağında yekun nitqi söyləmişdir.

Azərbaycan Respublikasının Prezidenti İlham Əliyevin yekun nitgindən:

“Mən burada səslənən təkliflərə münasibətimi bildirmək istəyirəm. Hesab edirəm ki, bu təkliflər çox dəyərlidir. Bunlar nəzərə alınacaq və müvafiq tapşırıqlar veriləcəkdir ki, qaldırdığınız məsələlər tezliklə öz həllini tapsın. Burada bir neçə məsələ qaldırıldı. İstərdim ki, öz fikrimi bildirim.

Kitabxananın tikintisi ilə bağlı verilən təklifləri dəstəkləyirəm. Müasir, gözəl kitabxananın tikintisinə böyük ehtiyac vardır. Əminəm ki, biz buna nail olacağıq.

Mən seysmoloji xidmətin inkişafı ilə əlaqədar verilən təkliflərə baxmağa hazıram. Əgər əlavə vəsait ayırmaq lazımdırsa, biz bunu edərək ki, bu sahədəki işi daha da təkmilləşdirək.

Şamaxı Astrofizika Rəsədxanasında əsaslı təmir işləri gedir, daha doğrusu, bütün infrastruktur yenidən qurulur. Bu məqsədlər üçün Prezidentin Ehtiyat Fondundan vəsait ayrılmışdır. Mən bir müddət bundan əvvəl Şamaxı rayonunda olarkən orada gedən işlərlə tanış olmuşdum. Alimlərin yaşaması, fəaliyyəti, elmi-tədqiqatların aparılması üçün bütün işlər çox gözəl, müasir səviyyədə görülür. Yəni, hesab edirəm ki, bu rəsədxana dünyaya miqyasında öz müasirliyi və gözəlliyi ilə seçiləcəkdir.

Nizami Mərkəzinin yaradılması ilə əlaqədar səslənən təkliflər hesab edirəm ki, təqdirəlayiqdir. Heç kimdə şübhə yoxdur ki, Nizami Gəncəvi dahi Azərbaycan şairidir. Bunu bütün dünya bilir. Əgər belə ehtiyac yaranıbsa ki, bunu kiməsə sübut edək, biz bunu çox asanlıqla sübut edə bilərik. Nizaminin xatirəsi hər bir azərbaycanlı üçün əzizdir, doğmadır. Nizaminin əsərləri əlbəttə ki, milli şüurumuzun tərkib hissəsidir.

Əziz dostlar, bir daha sizi ürəkdən salamlayıram. Əminəm ki, akademiyanın inkişafı bundan sonra da uğurlu olacaqdır. Verilən əlavə tapşırıqlar yaxın zamanlarda Akademiyanın inkişafına müsbət təsir göstərəcəkdir. Sağ olun!”

Akademik Mahmud Kərimov: “Möhtərəm cənab Prezident, alimlərin iş şəraitinin yaxşılaşdırılması, sosial müdafiəsinin gücləndirilməsi, akademik və elmi məktəblərin qorunub saxlanması və elmi kadr hazırlığı işinin təkmilləşdirilməsi istiqamətində apardığınız ardıcıl siyasətinizə görə Azərbaycan elmi ictimaiyyəti adından Sizə bir daha dərin təşəkkürümüzü bildiririk”.

Azərbaycan Milli Elmlər Akademiyasının prezidenti, akademik Mahmud Kərimov yığıncaqdan sonra Prezident İlham Əliyevə Akademiyanın strukturunda yer alan bəzi binaların inşası və yenidən qurulması ilə bağlı həyata keçirilən işlər barədə məlumat vermişdir. Dövlətimizin başçısı Akademiyanın digər hissələrində aparılan yenidənqurma və abadlıq işləri ilə də tanış olmuşdur.